

திருமங்கையாழ்வார் அருளிச் செய்த
பெரிய திருமொழி
இரண்டாம் பத்து

நான்காம் திருமொழி - அன்றாயர்
திருநீர்மலை

** அன்றாயர் குலக் கொடியோடு * அணிமாமலர்
மங்கையொடு அன்பளவி * அவுணர்க்கு
என்தானும் இரக்கம் இலாதவனுக்கு * உறையும்
இடம் ஆவது ** இரும்பொழில் சூழ்
நன்றாய புனல் நறையூர் திருவாலி குடந்தை *
தடம் திகழ் கோவல் நகர் *
நின்றான் இருந்தான் கிடந்தான் நடந்தாற்கு இடம் *
மாமலை ஆவது நீர்மலையே

1

காண்டா வனம் என்பதொர் காடு * அமரர்க்கு அரையன்
அது கண்டவன் நிற்க * முனே
மூண்டார் அழல் உண்ண முனிந்ததுவும் * அதுவன்றியும்
முன் உலகம் பொறை தீர்த்து
ஆண்டான் ** அவுணன் அவன் மார்பகலம் * உகிரால் வகிர்
ஆக முனிந்து * அரியாய்
நீண்டான் குறள் ஆகி நிமிர்ந்தவனுக்கு இடம் *
மாமலை ஆவது நீர்மலையே

2

அலமன்னும் அடல் சுரி சங்கம் எடுத்து *
அடல் ஆழியினால் அணியார் உருவில் *
புலமன்னு வடம் புனை கொங்கையினாள் *
பொறை தீர் முனாள் அடுவாள் அமரில் **
பல மன்னர் படச் சுடர் ஆழியினைப் *
பகலோன் மறையப் பணி கொண்டணி சேர் *
நில மன்னனுமாய் உலகாண்டவனுக்கு இடம் *
மாமலை ஆவது நீர்மலையே

3

தாங்காதொர் ஆளரியாய் * அவுணன் தனை
வீட முனிந்து அவனால் அமரும் *
பூங்கோதையர் பொங்கெரி மூழ்க விளைத்து அதுவன்றியும் *
வென்றி கொள் வாள் அமரில் **
பாங்காக முன் ஐவரொடு அன்பளவிப் *
பதிற்றைந்து இரட்டிப் படை வேந்தர் பட *
நீங்காச் செருவில் நிறை காத்தவனுக்கு இடம் *
மாமலை ஆவது நீர்மலையே

4

மாலும் கடல் ஆர மலைக் குவடிட்டு அணை கட்டி *
 வரம்புருவ மதி சேர் *
 கோல மதிளாய இலங்கை கெடப் *
 படை தொட்டொரு கால் அமரில் அதிர **
 காலம் இது என்று அயன் வாளியினால் *
 கதிர் நீள்முடி பத்தும் அறுத்தமரும் *
 நீலமுகில் வண்ணன் எமக்கு இறைவற்கு இடம் *
 மாமலை ஆவது நீர்மலையே

5

பாரார் உலகும் பனி மால் வரையும் *
 கடலும் கடரும் இவை உண்டும் * எனக்கு
 ஆராதென நின்றவன் எம்பெருமான் *
 அலை நீர் உலகுக்கு அரசாகிய ** அப்
 பேராணை முனிந்த முனிக்கரையன் *
 பிறர் இல்லை நுனக்கெனும் எல்லையினான் *
 நீரார் பேரான் நெடுமால் அவனுக்கு இடம் *
 மாமலை ஆவது நீர்மலையே

6

புகரார் உருவாகி முனிந்தவனைப் *
 புகழ் வீட முனிந்து உயிர் உண்டு * அசுரன்
 நகர் ஆயின பாழ் பட நாமம் எறிந்து அதுவன்றியும் *
 வென்றி கொள் வாள் அவுணன் **
 பகராதவன் ஆயிர நாமம் *
 அடிப் பணியாதவனைப் பணியால் அமரில் *
 நிகர் ஆயவன் நெஞ்சு இடந்தான் அவனுக்கு இடம் *
 மாமலை ஆவது நீர்மலையே

7

பிச்சச் சிறு பீலி பிடித்து உலகில் *
 பிணம் தின் மடவார் அவர் போல் * அங்ஙனே
 அச்சம் இலர் நாண் இலரா தன்மையால் *
 அவர் செய்கை வெறுத்து அணிமாமலர் தூய் **
 நச்சி நமனார் அடையாமை *
 நமக்கு அருள் செய் என உள்குழைந்து ஆர்வமொடு *
 நிச்சம் நினைவார்க்கு அருள் செய்யுமவற்கு இடம் *
 மாமலை ஆவது நீர்மலையே

8

பேசும் அளவன்று இது வம்மின் நமர் *
 பிறர் கேட்பதன் முன் பணிவார் வினைகள் *
 நாசம் அது செய்திடும் ஆதன்மையால் *
 அதுவே நமது உய்விடம் நாண்மலர் மேல் **
 வாசம் அணி வண்டறை பைம்புறவில் *
 மனம் ஐந்தொடு நைந்து உழல்வார் * மதியில்
 நீசர் அவர் சென்று அடையாதவனுக்கு இடம் *
 மாமலை ஆவது நீர்மலையே

9

** நெடுமால் அவன் மேவிய நீர்மலை மேல் *
நிலவும் புகழ் மங்கையர் கோன் * அமரில்
கடமா களி யானை வல்லான் * கலியன் ஒலி
செய் தமிழ் மாலை வல்லார்க்கு ** உடனே
விடுமால் வினை * வேண்டிடில் மேல் உலகும்
எளிதாயிடும் அன்றி இலங்கொலி சேர் *
கொடுமா கடல் வையகம் ஆண்டு *
மதிக்குடை மன்னவராய் அடி கூடுவரே

10

அடிவரவு: அன்றாயர் காண்டா அலம் தாங்காது மாலும் பார் புகர் பிச்சம் பேசும் நெடுமால் பாராயது

திருமங்கையாழ்வார் திருவடிகளே சரணம்
